

عقیدہ مہدویت کو لاحق خطرات

<"xml encoding="UTF-8?">

دنیا کی ہر اہم چیز اپنی اہمیت کے پیش نظر خطرات کی زد میں بھی ہے عقیدہ مہدویت کہ جو انسانی فردی اور اجتماعی زندگی کے لیے حیات بخش ہے ایک باعظمت مستقبل کی نوید ہے اور لوگوں کو ظلم و ستم کے مدمقابل حوصلہ اور صبر کی قوت دیتا ہے یقیناً یہ بھی مختلف اندرونی و بیرونی خطرات کی زد میں ہے - ہم یہاں زمانہ غیبت میں اس عقیدہ کو لاحق ممکنہ خطرات کے بارے میں گفتگو کریں گے -

(۱) کلمہ انتظار فرج سے غلط مطلب نکالنا:

بعض لوگ امام کے ظہور اور فرج کی دعا میں انتظار فرج سے مراد معمولی حد تک امر بالمعروف و نہی عن المنکر مراد لیتے ہیں اس سے بڑھ کر اپنے لیے کوئی ذمہ داری نہیں سمجھتے - جبکہ بعض دیگر معمولی حد تک بھی امر بالمعروف و نہی عن المنکر کے قائل نہیں ہیں بلکہ انکا نظریہ ہے کہ غیبت کے زمانہ میں ہم کچھ نہیں کرسکتے اور نہ ہماری کوئی ذمہ داری ہے امام زمانہ جب ظہور کریں گے تو خود سب امور کی اصلاح فرمائیں گے - ایک گروہ کا نظریہ ہے کہ لوگوں کو انکے حال پر چھوڑ دینا چاہیے جو چاہیں کریں جب ظلم و فساد بڑھے گا تو امام ظہور کریں گے - ایک چوتھا گروہ انتظار کی یہ تفسیر کرتا ہے کہ نہ صرف یہ کہ لوگوں کو گناہ کرنے سے نہ روکیں بلکہ خود بھی گناہ کرو تاکہ امام کا ظہور جلد ہو - انہی لوگوں میں سے بعض یہ کہتے ہیں کہ زمانہ غیبت میں ہر حکومت کسی بھی شکل میں ہو باطل ہے اسلام و شریعت کے خلاف ہے کیونکہ روایات میں یہ آیا ہے کہ قائم کے ظہور سے پہلے ہر علم اور پرچم باطل ہے -

ایسے نظریات کے نتائج:

(۱) اپنی یا معاشرہ کی موجودہ غلط صورت حال پر قانع ہونا اور بہتر وضعیت کے لیے کوشش نہ کرنا -

(۲) پسماندگی

(۳) اغیار کی غلامی

(۴) نا امید ہونا اور جلد شکست قبول کرنا

(۵) حکومت اور ملک کا کمزور ہونا

(۶) ظلم و ستم کا وسیع ہونا اور اس کے مد مقابل سست رد عمل

(۷) ذاتی اور اجتماعی زندگی میں ذات اور بد بختی کو قبول کرنا

(۸) سست اور غیر ذمہ دار ہونا

(۹) امام کے قیام اور اقدامات کو مشکل بنانا چونکہ جتنا فساد اور تباہی زیادہ ہوگی امام کا اس سے مقابلہ اتنا ہی

سخت اور طولانی ہوگا

۱۰) بہت سی آیات اور روایات پر عمل درآمد نہ ہونا یعنی وہ آیات و روایات جو امر بالمعروف و نہی عن المنکر، سماجی تربیت اور سیاست کے حوالے سے راہنما ہیں، کفار اور مشرکین کے ساتھ طرز عمل دیت، حدود تعزیرات اور محروم لوگوں کے دفاع کے حوالے ہیں۔

ایسے منحرف نظریات کے اسباب:

اسے منحرف نظریات کی وجوہات اور اسباب مندرجہ ذیل ہیں:

۱: کوتاہ فکری اور دین کے حوالے سے کافی بصیرت کا نہ ہونا

۲: اخلاقی انحرافات (دوسرے نظریے کے قائل)

۳: سیاسی انحرافات (چوتھے اور پانچویں نظریے والے)

۴: یہ وہم رکھنا کہ امام زمانہ طاقت کے زور سے یا معجزہ کے ذریعے تمام کاموں کو انجام دیں گے لہذا انکے ظہور کے لیے اسباب فراہم کرنے کی ضرورت نہیں ہے۔

۵: یہ وہم رکھنا کہ امام زمانہ سے ہٹ کر کوئی شخص بھی مکمل طور پر برا ٹیوں اور فساد کو ختم نہیں کرسکتا اور معاشرہ کے تمام پہلوں میں خیر و صلاح کو نہیں جاری کرسکتا۔

۶: اچھے ہدف تک پہنچنے کے لیے ہر قسم کے وسیلہ کو استعمال میں لایا جا سکتا ہے لہذا جلد ظہور کے زمانہ تک پہنچے کے لیے فساد اور برائی کو عام کیا جائے۔

۷: وہ روایات جو آخری زمانہ میں ظلم و جور کی بات کرتی ہیں انہیں درست نہ سمجھنا بلکہ یہ غلط فکر کرنا کہ جو ہوتا ہے وہ ہوتا رہے ہمارا ان برائیوں سے کوئی تعلق نہیں یا یہ کہ دوسروں کو بھی ان برائیوں کی طرف دعوت دینا۔

۸: ایسے سیاستدانوں یا وہ سیاست جو اسلامی معاشروں کو زوال کی طرف لے جا رہی ہے ان سے بڑھ کر خود ابھی ایسی روایات کو غلط انداز سے سمجھنا کہ جو ظہور سے پہلے ہر علم کو باطل قرار دے رہی ہیں

ایسے منحرف نظریات کا مقابلہ اور علاج

ان نظریات کا تفصیلی جواب دینے سے پہلے چند مفید نکات جاننا ضروری ہے :

۱: ان غلط نظریات اور غلط سمجھنے کے مد مقابل دین میں علم و بصیرت پیدا کرنا -

۲: ہوا و ہوس کے مد مقابل تقویٰ

۳: سیاسی اور معاشرتی میدانوں میں علم و بصیرت سے کام لینا تاکہ دشمن اور دوست کی پہچان ہو اور

سیاست دانوں کی فعالیت واضح ہو۔

۴: دینی و سیاسی اور معاشرتی مسائل کے بیان میں علماء اور دانشوروں کا واضح اور روشن کردار -

۵: ایسے سچے اور مخلص علماء کی پیروی کہ جو امام کے نائب عام شمار ہوتے ہوں

۶: پسماندہ اور جمود میں ڈالنے والے نظریات کو پس پشت ڈالنا -

تفصیلی جواب :

۱: امام زمانہ (عج) کا قیام اور دیگر امور معمول کے مطابق انجام پائیں گے ایسا نہیں ہے کہ یہ سب معجزہ کے ساتھ انجام پائے گا۔ جیسا کہ امام صادقؑ فرماتے ہیں:

// لو قد خرج قائمنا لم یکن الا العلق و العرق و النوم علی السروج ,, (غیبت نعمانی باب ۱۵ ص ۲۸۵)

جب ہمارے قائم (عج) قیام فرمائیں گے تو سب فقط زینوں (سواریوں) پر خون و پسینہ گرائیں گے اور نیند چھوڑ دیں گے

یعنی ایسا نہیں کہ سب ہاتھ پر ہاتھ دھرے رہیں گے اور امام معجزہ کے ساتھ جنگ کریں گے نہ بلکہ سب اس جنگ میں شریک ہونگے اپنا آرام و خون اس پر قربان کریں گے۔

۲: امام زمانہ (عج) کے قیام سے پہلے لوگ اس قیام کے اسباب فراہم کریں گے اور تیاری کریں گے جیسا کہ روایات

ایک گروہ کے بارے میں ذکر ہوا ہے کہ وہ امام مہدی کی حکومت کے لیے تیاری کریں گے -// فیوٹون غیبہ

والقائلین بامامتہ و المنتظرین لظہورہ افضل من اهل کل زمان اولئک المخلصون حقا و شیعنا صدقا و الدعاة الی دین اللہ سرا و جہرا (الاحتجاج ج ۲ ص ۳۱۷)

غیبت کے زمانہ میں امام کی امامت کے قائل اور انکے ظہور کے منتظر ہر زمانے والوں سے افضل ہیں . . . وہ حقیقی طور پر مخلص، سچے شیعہ اور اللہ کے دین کی طرف علانیہ اور خفیہ دعوت دینے والے ہیں -

۳: اگر انسان کسی امر میں مکمل طور پر اصلاح نہیں کرسکتا تو اپنی طاقت کے مطابق کرنا اس پر فرض ہے یہ اس سے ساقط نہیں ہوگا۔

۴: یہ نظریہ کہ جلد ظہور ہونے کیلئے گناہ کریں مکمل طور پر غلط ہے کیونکہ جس طرح امام مہدی (عج) کی حکومت ظلم و جور کو ختم کرنے والی اور عدل و انصاف کو قائم کرنے والی ہے اس حکومت تک پہنچنے کا راستہ بھی اسی طرح ہے کہ اس راستے میں نہ کسی پر ظلم ہے نہ شقاوت ہے نہ ریاکاری اور جھوٹ ہے کبھی بھی مقدس ہدف کی بنا پر گناہ جائز نہیں ہوتا کیونکہ گناہ سے گناہ پیدا ہوتا ہے اور ظلم سے کبھی عدل جنم نہیں لیتا۔

5. واضح سی بات ہے کہ ایسا ضروری نہیں ہے کہ سب لوگ ظالم یا فاسد ہو جائیں تو پھر زمین کا ظلم سے بہر جانا ہوگا۔ نہ بلکہ اس سے مراد یہ ہے کہ دنیا میں ظالم ہونگے اور مظلوم بھی ہونگے اور امام زمانہ کے محبین ہونگے جو مسلسل فعالیت اور کوشش سے آپکے ظہور کیلئے راہ ہموار کریں گے۔ جیسا کہ امام صادق نے فرمایا ہے!..... لا واللہ لایاتیکم حتی یشقی من مشقی و یسعد من سعد (کمال الدین ج ۲ ص ۳۲۶) یہ ظہور اسوقت تک بپا نہیں ہوگا جب تک ظالم اور نیک اپنے کام کا انجام نہ دیکھ لیں۔

پس معلوم ہوا کہ اس روز میں سب ظالم اور فاسد نہیں ہونگے بلکہ ظالموں کے ساتھ نیک بھی ہونگے البتہ ظالم

اپنے ظلم کریں گے کہ معلوم ہوگا دنیا ظلم سے پرہوگئی ہے اور دنیا میں اب نیک لوگوں کے لئے اب جگہ نہیں رہی۔ دوسری بات یہ ہے کہ آیات اور روایات میں ہمیں ظلم و ستم سے جنگ کرنے کی دعوت دی گئی ہے جیسا کہ آنحضرت فرماتے ہیں:

يكون في آخر الزمان قوم يعملون المعاصي و يقولون ان الله قد قدرها عليهم, الراد عليهم كشاً هر سيفه في سبيل الله (الطرائف ج ۲ ص ۳۴۴)

آخری زمانہ میں ایک گروہ معصیت کرے گا اور کہیں گے کہ اللہ نے یہ انکی قسمت میں لکھا تھا (یعنی جبر کے قائل ہونگے) تو جو انکی باتوں کو رد کرے گا اس شخص کی مانند ہے کہ جس نے اللہ کی راہ میں تلوار چلائی ہو۔

۶۔ یہ جو بعض روایات میں آیا ہے کہ ظہور سے قبل پر علم اور پرچم باطل ہے اس سے مراد یہ نہیں ہے کہ معاشرہ کی اصلاح کیلئے ہر تحریک اور قیام باطل ہے نہ بلکہ اس سے مراد یہ ہے کہ ہر وہ قیام اور تحریک جو امام زمانہ کے نام سے شروع ہو (کوئی جھوٹا دعویٰ کرے) وہ باطل ہے۔ اسی لیے آئمہ نے حضرت زید کے قیام اور انکی مانند اسی طرح کی دیگر کوششوں کی تائید کی مثلاً امام کاظمؑ فرماتے ہیں:

رجل من اهل قم يدعو الناس الى الحق يجتمع معه قوم كزبر الحديد لا تزلهم الرياح العواصف و لا يملون من الحرب و لا يحبون على الله يتوكلون و العاقبة للمتقين (سفينة البحار ۷ ص ۷)

اہل قم میں سے ایک شخص لوگوں کو حق کی طرف دعوت دے گا اس کے حامی محکم اور فولادی جذبوں والے ہونگے کہ جو جنگ سے تھکیں گے نہیں اور نہ دشمن سے خوف کھائیں گے فقط اللہ پر توکل کریں گے اور اچھی عاقبت ان کے لیے ہے کہ جو اہل تقویٰ ہوں

امام باقرؑ ظہور سے پہلے ظالموں سے جنگ کرتے ہوئے قتل ہونے والوں کو شہدا کے عنوان سے ذکر کرتے ہیں۔۔۔ - قتلہم شہدا (غیبت نعمانی باب ۱۶ ص ۲۷۳)

امام خمینی رہ اللہ فرماتے ہیں: پوری دنیا کو عدالت سے بھرنا یہ ہم نہیں کرسکتے اگر کر سکتے تو ضرور کرتے لیکن چونکہ ایسا نہیں کرسکتے -اگر طاقت ہوتی تو ضرورت روکتے چونکہ ظلم روکنا ہمارا شرعی وظیفہ ہے لیکن یہ پوری دنیا کا ظلم چونکہ ہم نہیں روک سکتے تو ضروری ہے آپؑ تشریف لائیں لیکن ہم کو چاہیے کہ امام کی نصرت کے لیے کام کریں اس کام کے اسباب فراہم کریں اس طرح تیاری کریں کہ ان کے آنے کے تمام اسباب مہیا ہوں۔

یہ جو کہتے ہیں کہ ہر حکومت و علم انتظار فرج کے خلاف ہے یہ نہیں سمجھتے کہ یہ کیا کہہ رہے ہیں -یہ جو لوگوں کے ذہنوں میں یہ ڈال رہیں ہیں لیکن خود نہیں سمجھتے کہ وہ کیا کہہ رہے ہیں حکومت صالح نہ ہو یعنی لوگ ایک دوسرے پر تجاوز کریں۔

ایک دوسرے کو قتل کریں اور مار دیں یہ سب قرآنی آیات کے خلاف بات ہے فرض کرو ایسی اگر ۲۰۰ روایات بھی ہو پس سب کو دیوار پر دے مارتے چونکہ یہ روایات قرآنی آیات کے خلاف ہیں جو روایات یہ کہتی ہیں کہ نہی عن المنکر نہ کرو وہ قابل عمل نہیں ہے بلکہ آپ لوگ انکے تشریف لانے کے اسباب مہیا کریں اکٹھے ہوں مل جل کر کام کریں کہ انشاء اللہ حضرت ظہور فرمائیں ,

اب جبکہ ہم زمانہ غیبت میں ہیں ضروری ہے اسلام کے حکومتی احکام باقی رہیں اور جاری ہوں تاکہ لوگوں میں فتنہ و فساد پیدا نہ ہو ضروری ہے اسلامی حکومت تشکیل پائے , عقل بھی یہی کہتی ہے تاکہ اگر دشمنان اسلام ہم پر حملہ کریں ہم ان کو روک سکیں اگر مسلمانوں کی ناموس پر حملہ ہوگا تو ہم دفاع کرسکیں۔

غیبت صغریٰ سے لیکر اب تک ہزار سال اور چند صدیاں گزر گئیں اور ممکن ہے لاکھوں سال اور گزر جائیں کبھی مصلحت پیدا نہ ہو کہ آپ ظہور کریں تو اس مدت میں اسلامی احکام اسی طرح پڑے رہیں گے، جاری نہ ہو، جو بھی کچھ کرے کرتا رہے ظلم و فساد ہوتا رہے؟

ایسی باتوں پر عقیدہ رکھنا تو اسلام کے منسوخ ہونے کے عقیدہ سے بھی بدتر ہے -
اب جبکہ غیبت کا زمانہ میں اللہ تعالیٰ کی طرف سے کوئی خاص شخص اسلامی حکومت کی تشکیل کے لیے معین نہیں ہے تو ہماری شرعی ذمہ داری کیا ہے؟ آیا اسلام کو چھوڑ دیں آیا اسلام صرف دو سو سال تک تھا اب ہمارے لیے کوئی تکلیف نہیں یا یہ کہ حکومت بنانے کی کوئی ذمہ داری نہیں ہے اسلامی حکومت نہ ہونے کا معنی یہ ہے کہ مسلمانوں کی کوئی حدود نہیں (نہ کوئی قانون نہ کوئی اجراء) ہم ہاتھ پر ہاتھ رکھ کر بیٹھے رہیں۔ وہ جو کریں کرلیں ہم خاموش رہیں - - - (صحیفہ امام ج ۲۱ ص ۱۶، ۱۷، ۱۸)

نتیجہ گفتگو:

آیات و روایات سے // امر بالمعروف اور نہی عن المنکر // حدود کا اجرا کرنا، دیتوں کا دیا جانا، دفاع، جہاد، محروم لوگوں کی مدد، ظلم کا مقابلہ، وغیرہ موضوعات پر حکم ملنا بتاتا ہے کہ ہم مثبت انتظار کریں نہ منفی نظریے والا انتظار -
دوسری طرف باطنی پیغمبر یعنی عقل نے بھی ہماری ذمہ داریاں واضح کیں ہیں کہ :

(۱) یہ ممکن ہے کہ زمانہ غیبت میں زمانہ ظہور تک تمام احکام اور فرامین خدا ایک سائیڈ پر رکھ دیے جائیں انکو کوئی اجراء کرنے والا نہ ہو؟ ضروری ہے کہ انکا محافظ اور انکا اجراء کرنے والا ہو تاکہ دین خدا جاری رہے یہ دین قیامت تک ہر لحظہ لحظہ کے لیے ہے ایسے لوگ ہوں جو اس کے نگہبان ہو اس کے احکام اجرا کریں اور عمل کریں۔

اس طرح لوگوں کو زمانہ ظہور کے لیے تیار کریں جیسا کہ روایات میں ہے // فیوٹئون للمہدی یعنی سلطانہ //

(۲) امام زمانہ کا پروگرام بہت بلند لیکن مشکل ہے کیونکہ آپ نے پوری دنیا کی اصلاح کرنی ہے دوسری طرف سے روایات سے معلوم ہوتا ہے کہ امام زمانہ نے اپنے اصحاب اور ماننے والوں کے ساتھ کفر اور مادیت پرستوں کے خلاف جنگ و جہاد کرنی ہے اپنی جنگی قوتوں کی مدد دشمنوں اور ظالموں کی فوج کو شکست دینی ہے ان مندرجہ بالا دو چیزوں کو دیکھتے ہوئے اب مسلمانوں کی ذمہ داری کیا ہے؟
اول:

اپنی اصلاح میں مشغول ہوں، اسلامی اخلاق سے آراستہ ہوں اور اپنے شخصی احکام اور ذمہ داریوں پر عمل کریں کہ جو قرآن و سنت سے ان پر لاگو ہوتے ہیں۔

دوم :

اسلام کے اجتماعی حیثیت کے احکام کو ڈھونڈیں کریں اور اسے مکمل طور پر اجراء کریں تاکہ اسلامی احکام کے عملی نتائج دنیا والوں کے سامنے روشن ہوں۔

گویا اصلاح کرنے والے منتظرین پہلے خود اپنی اصلاح کریں۔ امام زمانہ کا عظیم ہدف ایک وسیع پیمانے کا انتظار

چاہتا ہے کہ جس میں مسلمان خود کو تیار کریں کہ کیسے انہوں نے اسلام کی قدرت کو دنیا میں محقق کرنا ہے اور اسباب ظہور کو فراہم کرنا ہے -

بے فائدہ آرزو

بعض لوگ یہ گمان رکھتے ہیں کہ فقط اہل بیت پر عقیدہ اور امام زمانہ کی محبت کافی ہے ان لوگوں کے خیال کے مطابق انہیں اپنے گناہوں کے مد مقابل عذاب نہ ہوگا - اس قسم کے غلط خیال اور گمان کو قرآن اور روایات میں رد کیا گیا ہے اور ایسے گمان کو تمنی کاذب یا امید کاذب کا نام دیا گیا ہے - یہ لوگ اہل کتاب کی مانند ہیں جو یہ سمجھتے ہیں کہ یہی کہ وہ بظاہر اس دین و مذہب پر ہیں پس اہل سعادت ہیں اور انہیں بد عملیوں پر عذاب نہ ہوگا۔ قرآن میں ہے :

//و قالوا یدخل الجنة الا من كان هوذا او نصاری تلک امانیہم قل ہاتوا برہانکم ان کنتم صادقین (بقرہ ۱۱۱) اور وہ کہتے ہیں کہ کوئی بھی جنت میں نہیں جائے گا مگر یہ کہ وہ یہودی یا عیسائی ہو یہ ان کی آرزوئیں ہیں آپ کہیے اگر تم سچے ہو تو اپنی دلیلیں لیکر آؤ

روایات میں بھی اس گروہ کو جھٹلایا گیا ہے اور انہیں کذب المتمنون (غیبت نعمانی باب ۱۱ ص ۱۹۷) کا عنوان دیا گیا ہے کہ جس کا مطلب ہے کہ خیالی باتوں میں پڑے آرزومند جھوٹے ہیں)

امام صادقؑ کے فرزند حضرت اسماعیل کہتے ہیں کہ میں نے اپنے والد گرامی سے پوچھا: ہمارے گناہ گاروں اور ہمارے غیر گناہ گاروں کے بارے میں آپ کیا فرماتے ہیں؟ تو امام نے یہ آیت تلاوت فرمائی //لیس بامانیکم و لا امانی اهل الکتاب من یعمل سوءا لیجز بہ - - (سورہ نسا ۱۲۳) تمہاری آرزوں کو اہل کتاب کی آرزوں پر فضیلت حاصل نہیں ہے جو بھی برا عمل کرے گا اس کی سزا پائے گا - - تو اسماعیل کہتے ہیں کہ میں نے امام صادقؑ کی خدمت میں عرض کی :

ایک گروہ گناہ کرتے ہیں اور کہتے ہیں کہ ہمیں امید و رجا ہے اور وہ اسی طرح رہتے ہیں یہاں تک کہ مر جاتے ہیں امام نے فرمایا: یہ وہ ہیں جو اپنی آرزوں میں غرق رہے اور انکی آرزوں نے انہیں راہ حق سے منحرف کردیا وہ جھوٹ بولتے ہیں وہ اہل رجاء اور امید نہیں ہیں۔

یقیناً جو کسی چیز کی امید میں ہوں اسے طلب میں رہتا ہے اور جو کسی چیز سے ڈرتا ہے اس سے پرہیز کرتا ہے (اصول کافی ج ۲ ص ۶۸)

حقیقی امید اور رجا ایک اور چیز ہے مفضل کہتے ہیں امام صادق نے فرمایا:

ایاک و السفلة فانما لشیعة علی من عف بطنہ و فرجہ و اشتد جہادہ و عمل لخالقہ و رجا ثوابہ و خاف عقابہ فاذا ارایت اولئک فاولئک شیعة جعفر

(وسائل الشیعة ج ۱ باب ۲۰ ص ۸۶)

پست لوگوں سے پرہیز کرو فقط وہ علی کے شیعہ ہیں کہ جو شکم و شہوت کے مسائل میں عفت رکھتے ہیں، کو شش و زحمت کرتے ہیں، اللہ کیلئے عمل کرتے ہیں اسی کے ثواب کی امید رکھتے ہیں اور اسکے عذاب سے ڈرتے ہیں جب تم ایسے افراد کو دیکھو تو جان لو یہ لوگ جعفر بن محمد صادق کے شیعہ ہیں۔ لیکن افسوس کی بات ہے کہ بعض لوگ اہل بیت کی طرف توسل اور انکی شفاعت کے موضوع کی طرف توجہ و دقت کیے بغیر یہ غلط

فکر خطابت یا شعر کے ذریعے لوگوں کے ذہن میں منتقل کر رہے ہیں۔

ایسی طرز فکر کے نتائج:

- ۱۔ اپنے فردی اور اجتماعی وظائف اور تکالیف (واجبات و محرمات) پر عمل نہ کرنا
- ۲۔ منفی قسم کا انتظار کرنا کہ جسمیں امام کے حوالے سے نہ عملی قدم اٹھایا گیا ہے اور نہ کوئی وظیفہ انجام دیا گیا ہے
- ۳۔ فضول و ہم (کہ جسمیں انسان اپنے طرز عمل سے خواہ مخواہ ناراض رہتا ہے اور حقیقت سے آنکھیں بند رکھتا ہے)

ایسی فکر کے اسباب:

- ۱۔ ہمیشہ خیالات اور آرزوں میں رہتے ہوئے حقیقی امید و رجا اور توہمات میں فرق نہ سمجھنا
- ۲۔ نفسانی خواہشات جیسا کہ سورہ قیامت کی آیہ ۵ میں ہے (بل یرید الانسان لیفجر امامہ) انسان معاد میں شک نہیں رکھتا بلکہ وہ چاہتا ہے کہ آزاد رہے اور بغیر کسی حساب و کتاب کے ڈر کے ساری عمر گناہ کرے
- ۴۔ اللہ تعالیٰ کی صحیح معرفت نہ ہونا اگرچہ وہ مہربان ہے لیکن حکیم اور عادل بھی ہے
- ۵۔ آئمہ علیہم السلام کی نسبت جذباتی اور غیر منطقی نگاہ رکھنا۔

علاج:-

- ۱۔ آیات و روایات میں غور و فکر اور تدبر مثلاً یہ آیت (ان اکرمکم عند اللہ اتقیکم) حجرات ۱۳ اللہ کے نزدیک تم میں سے سب سے زیادہ با فضیلت شخص وہ ہے جو سب سے زیادہ متقی ہے
- ۲۔ اس نکتہ کی طرف توجہ رکھنی چاہیے کہ اعمال کا معیار و ملاک خالص نیت کے ساتھ ساتھ فردی اور اجتماعی و وظائف کو انجام دینے میں ہے۔

بسم اللہ الرحمن الرحیم و العصر، ان الانسان لفی خسر الا الذین آمنو و عملو الصالحات و تو اوصو بالحق و تواصو بالصبر (سورہ والعصر)

شروع کرتا ہوں اللہ کے نام سے جو بڑا مہربان اور رحم کرنے والا ہے
زمانہ کی قسم تمام انسان خسارے میں ہیں مگر وہ لوگ جو ایمان لائے اور اعمال صالح انجام دیے اور ایک دوسرے کو حق کی نصیحت کرتے ہیں اور صبر کی تلقین کرتے ہیں۔

دنیاوی اقدار کے لیے عشق

بعض لوگ آئمہ اور امام زمان (ع) سے صرف دنیاوی مفادات اور دنیاوی جاہ و منصب کی خاطر محبت کرتے ہیں حتیٰ کہ اگر امام زمان (ع) کے ظہور کے لیے دعا بھی کریں تو بھی اپنے دنیاوی طمع کی خاطر ہے جیسا کہ امام صادقؑ سے نقل ہوا کہ ہمارے بارے لوگوں کی تین اقسام ہیں: دو قسم وہ لوگ ہیں کہ جو جاہ و مقام کی خاطر اور لوگوں کو ضرر پہنچانے کی خاطر ہم اہل بیت سے محبت کا اظہار کرتے ہیں اور تیسرا گروہ (ایسا نہیں ہے) ہم اہل بیت میں سے ہے اور ہم ان سے ہیں (تحف العقول ص ۵۱۳)

تو یہ جو دنیاوی طمع کی خاطر امام سے محبت کا دعویٰ رکھتے ہیں اور انکے لیے ظہور کی دعا مانگتے ہیں اگر کچھ مصالح کی بنا پر امام ان پر توجہ نہ کریں تو یہی لوگ اہلبیت کی دشمنی میں کھڑے ہوجاتے ہیں تاریخ میں طلحہ و زبیر بہت تھے اور بہت ہونگے - البتہ یہاں جو ہم پیش کرنا چاہتے ہیں وہ انحراف عمومی ہے کہ اکثر لوگ ایسی نگاہ آئمہ کے حوالے رکھتے ہیں۔

امام سے توسل کرنا اور انکو اللہ کی درگاہ میں واسطہ قرار دینا اگرچہ ایک صحیح امر ہے اور روایات میں اسی پر تاکید ہوئی ہے لیکن یہ سب کچھ صرف دنیاوی امور اور دنیاوی مشکلات دور کرنے کیلئے ہو تو یہ عدم معرفت کی علامت ہے معلوم یہ ہوتا ہے کہ ایسے کرنے والے کو ابھی نہ امام کی معرفت و شناخت حاصل ہے کہ امام کیسی با عظمت ذات ہے اور اس کائنات میں اسکا کیا مقام و اہمیت ہے اور نہ اسے اپنے لیے امام کی ضرورت کا صحیح ادراک حاصل ہے کہ مجھے اور میرے وجود کو امام کی کیا ضرورت ہے؟

ایسی طرز فکر کے نتائج :

۱: امام سے دشمنی و بعض

۲: خواہشات اور احتیاج الہی مصالح کی بنا پوری نہ ہو تو امام کے حوالے سے عقیدہ کم ہونا یا عقیدہ ختم ہوجانا

ایسی طرز فکر کے اسباب:

۱: امام اور امامت کے مقام کا درک نہ کرنا

۲: خود خواہی اور اپنی ضرورت کو فقط دیکھنا

علاج:

۱: دین میں غور و فکر کرتے ہوئے معرفت پیدا کرنا

۲: امام کی چاہت و حکم کو اپنی خواہشات پر مقدم رکھنے کی مشق کرنا اور اپنی تربیت کرنا۔

حضرت سلمان فارسی رض کی ایک صفت کہ جن کی بنا پر وہ ممتاز شخصیت کے حامل تھے یہ تھی کہ امام کی طلب و حاجت کو اپنی خواہشات پر مقدم رکھتے تھے۔

منصور بزرگ روایت کرتے ہیں کہ میں نے امام صادقؑ کی خدمت میں عرض کیا :

اے میرے مولا و آقا میں اکثر آپ سے سلمان فارسی کا ذکر سنتا ہوں آپ نے فرمایا: یہ نہ کہو سلمان فارسی بلکہ کہو سلمان محمدی تم جانتے ہو میں کیوں ان کا بہت زیادہ ذکر کرتا ہوں میں نے عرض کیا نہیں آپ نے فرمایا انکے تین اوصاف کی بنا پر انکا زیادہ ذکر کرتا ہوں ایک یہ کہ وہ امیر المومنین کی حاجت کو اپنی حاجت پر مقدم رکھتے تھے دوسرا یہ کہ فقراء سے محبت کرتے تھے اور انہیں امراء پر مقدم رکھتے تھے - تیسرا یہ کہ علم اور علماء سے محبت رکھتے تھے۔ (امالی طوسی، مجلس ۵ ص ۱۳۳)

مہدویت اور انکی نیابت کے جھوٹے مدعی

ہر زمانہ میں ایک گروہ نے مہدویت کے جھوٹے دعوے کیے یا دوسروں نے انکی طرف اپنی نسبت دی اور اس طرح

مختلف فرقے ایجاد ہوئے۔

اسی طرح غیبت صغریٰ اور غیبت کبریٰ میں ایسے لوگ بھی تھے کہ جنہوں نے امام کی خاص نیابت یا انکا وکیل ہونے کے جھوٹے دعویٰ کیے یہ دعویٰ مختلف صورتوں میں سامنے آئے -

۱: دعویٰ مہدویت

۲: انکی خاص نیابت، وکالت، اور بابیت . . . وغیرہ کے دعویٰ یعنی ایسے افراد میں کہ جو دعویٰ رکھتے ہیں کہ جب چاہیں امام سے رابطہ کر سکتے ہیں اور انکے ذریعے مشکلات حل ہوتی ہیں اور وہ لوگوں اور امام کے درمیان رابطہ اور باب ہیں بظاہر امام سے لوگوں کے لیے پیغام لاتے ہیں اور لوگوں کے پیغام امام تک پہنچاتے ہیں

۳: عمومی نیابت :

بعض لوگ خود کو علماء اور فقہاء و مراجع کی جگہ پر پیش کرتے ہیں حالانکہ سب کو معلوم ہے کہ اس دور میں عقل و حدیث سے ہمارا وظیفہ یہ ہے کہ ہم فقط علماء اور فقہاء کی طرف رجوع کریں لیکن یہ لوگ قرآن و سنت سے ہٹ کر عجیب و غریب چلے کے راستے بتاتے ہیں اور لوگوں کو فریب دیتے ہیں

ایسی طرز فکر کے نتائج:

۱: لوگوں کی گمراہی

۲: اہل بیت کی راہ سے دوری

۳: دین سے کھلنا

۴: انحرافی فرقوں کی پیروی کی وجہ سے دین میں اختلافات ڈالنا

ایسی طرز فکر کے اسباب :

۱: روحی اور نفسیاتی مشکلات کہ احساس کمتری کی بنا پر اپنی شخصیت اور ذات کو لوگوں کے سامنے کسی

بہانے سے پیش کرنا اور منوانا

۳: اخلاقی مشکلات اور ایمانی ضعف

۴: توہمات اور خیالی پروازیں

۵: ہوا و ہوس اور دنیاوی جاہ و مقام کی خواہش

۶: جہالت اور نا آگاہی

۷: علماء اور دانشوروں کا سکوت یا موقع پر رد عمل کا اظہار نہ کرنا

۸: سیاسی مشکلات اور اغیار کی سازشیں جیسا کہ محمد علی باب کو اغیار نے تیار کیا -

۹: امام کے مقام اور انکی نیابت کے حوالے سے ضروری معرفت و شناخت کا نہ ہونا

علاج:

۱: تقویٰ اور تہذیب نفس

۲: علماء کی اور دانشوروں کی دینی اور سیاسی علم و بصیرت

۳: علماء اور دانشوروں کی طرف ان امور میں راہنمائی کرنا اور منحرف لوگوں کی تکذیب کرنا

۴: اسلامی حکومت کا ان لوگوں سے قاطعانہ برتاو

۵: انحرافات اور بدعتوں کے معاملے میں تسامح اور چشم پوشی نہ کرنا۔

ولایت فقیہ اور عمومی نائبین کی پیروی نہ کرنا

ایک چیز کہ جس سے اسلامی وحدت کو نقصان پہنچتا ہے اور اسلام و مہدویت کے دشمنوں کو فعالیت اور سازشیں کرنے کا موقع ملتا ہے وہ یہ ہے کہ غیبت کبریٰ میں امام زمانہ کے عمومی نائب فقہا اور مراجع عظام کی پیروی نہ کرنا حالانکہ احادیث میں انکی اطاعت پر بہت زیادہ زور دیا گیا ہے -

نتائج :

۱: گمراہی و ضلالت

۲: افراد ملت اسلامیہ کا بکھرنا اور عدم وحدت

۳: دشمن کے مد مقابل شکست اور مقابلہ کی ہمت ختم ہونا

اسباب:

دین میں کافی بصیرت نہ رکھنا

عقلی اور نقلی دلائل کی طرف توجہ نہ کرنا

۳: امام زمانہ کی ڈائریکٹ پیروی کا وہم رکھنا

۴: زمانہ غیبت میں امام کے خاص نائبین کی توقع رکھنا

۵: ہوا و حوس

۶: سیاسی اغراض اور اغیار کی شیطانیت

علاج:

عمومی نائبین یعنی فقہا اور مراجع کی تقلید کی ضرورت کو واضح کرنا

امام صادقؑ کا فرمان ہے: فقہا میں سے وہ فقیہ کہ جو اپنے نفس کو بچانے والا، اپنے دین کا محافظ، اپنی خواہشات کا مخالفت کرنے والا اور اپنے مولیٰ کی اطاعت کرنے والا ہو تو عوام کو چاہیے کہ اس کی تقلید کریں۔ اس طرح کی صفات رکھنے والے بعض فقہا شیعہ ہیں نہ سب (وسائل الشیعہ ج ۲ ص ۱۳۱) غیبت صغریٰ میں دوسرے خاص نائب محمد بن عثمان عمری کی توقیع میں امام زمانہ نے اسحاق بن یعقوب کو خطاب میں یہ فرمایا: حوادث اور پیش آنے والے مسائل میں ہماری احادیث کے راوی (فقہا) کی طرف رجوع کرو کیونکہ وہ میری طرف سے تم پر حجت ہیں اور اللہ کی طرف سے تم پر حجت ہوں (غیبت طوسی فصل ۲ ص ۲۸۰)

۲: دینی اور سیاسی بصیرت

۳: ایسے فقیہ کہ جو ان امور کے اہل اور عہدہ دار ہیں انکی تمام علماء اور دانشور حضرات حمایت کریں -

۴: علماء اور دانشوروں کے تعاون کے ساتھ اسلامی معاشرہ کی دینی, فکر, سیاسی اور سماجی مشکلات حل کرنے کے لیے کوشش اور زحمت کرنا۔

حضرت مہدی کی امامت پر عقلی دلائل

تمام اسلامی مذاہب اور مکاتب امام, پیغمبر کے خلیفہ اور مسلمانوں کے رببر کے وجود کو تسلیم کرتے ہیں اس مسالہ میں تمام مسلمان خواہ شیعہ یا سنی سب متفق ہیں۔

اہل سنت میں یہ مسالہ اس قدر اہمیت کا حامل ہے کہ جب ان پر اعتراض کیا جائے کہ ابھی پیغمبر اکرم کے وجود کو غسل و کفن نہیں دیا گیا تھا تو کیوں اصحاب کہ جن میں خلیفہ اول و دوم بھی شامل تھے سقیفہ کے ماجرا میں پیغمبر اکرم کی جانشینی والے مسالہ میں پڑ گئے تو وہ کہتے ہیں کہ امامت اور امت اسلامی کی رببری پیغمبر اکرم کے کفن و دفن سے اہم ہے ۔

پس امام کی ضرورت کا مسالہ نہ صرف شیعہ بلکہ اہل سنت کے مختلف فرقوں کے لیے بھی بہت اہمیت کا حامل ہے یہ کہ ایک امام و خلیفہ ضرور ہونا چاہیے جس میں کسی قسم کا شک و شبہ نہیں رکھتے البتہ یہ کہ وہ کیسا ہونا چاہیے ان مسائل میں اہل سنت کا ایک مکتب شیعہ سے اختلاف نظر ہے ۔

یہاں سب سے پہلے ہم شیعہ و سنی فرقوں کی اس مسالہ میں رائے بیان کریں گے۔

شیعہ کلامی فرقے:

۱: امامیہ اثنا عشریہ

امامیہ کی نظر میں امامت واجب ہے اس کی تائید کے لیے امامیہ کے ایک بڑے عالم خواجہ نصیر الدین طوسی کی کلام پیش کرتے ہیں کہ انہوں نے فرمایا:

الامامیۃ یقولون نصب الامام لطف, لانه یقرب من الطاعة و یبعد عن المعصیۃ و اللطف واجب علی اللہ (تلخیص المحصل ص ۴۰۷)

امامیہ کہتے ہیں کہ امام کا نصب کرنا لطف ہے کیونکہ امام لوگوں کو اطاعت کے قریب کرتا ہے اور گناہ سے دور کرتا ہے اور یہ لطف اللہ تعالیٰ پر واجب ہے ۔

نوٹ :

اگرچہ فریقین امامت کے وجوب کے قائل ہیں لیکن یہ کہ یہ اللہ تعالیٰ پر واجب ہے یا لوگوں پر واجب ہے اس میں اختلاف نظر رکھتے ہیں

یہ کہ اللہ ر واجب ہے یہ شیعوں کا کلامی (علم کلام سے متعلق) وجوب ہے اور یہ کہ لوگوں پر واجب ہے یہ اہل سنت کا فقہی (علم فقہ سے مربوط) وجوب ہے

وجوب کلامی سے مراد یہ ہے کہ کوئی فعل عدل , حکمت , جود , رحمت یا کوئی اور الہی صفات کمالیہ کے تقاضوں کے مطابق ہو اور ایسے فعل کا ترک چونکہ الہی ذات میں نقص کا موجب ہے لہذا محال ہے پس ایسے فعل کا انجام دینا ضروری ہے اور واجب ہے

البتہ یہ بات واضح ہے کہ کوئی اللہ پر کسی فعل کو واجب قرار نہیں دیتا بلکہ وہ خود اپنی صفات کمالیہ و جمالیہ کے تقاضوں کے مطابق اسے اپنے اوپر واجب قرار دیتا ہے کہ جیسا کہ پروردگار فرما رہا ہے : **کتب ربکم علی نفسہ الرحمۃ** , , تمہارے رب نے اپنے اوپر رحمت کو فرض کیا۔ - - // **ان علینا للہدی** , ہمارا فرض ہدایت --- اسی طرح دیگر آیات - - -

امامیہ چونکہ امامت کو الہی حکمت و لطف کے تقاضوں کے مطابق جانتے ہیں لہذا اسے اللہ تعالیٰ پر واجب شمار کرتے ہیں۔

۲: اسماعیلیہ :

مشہور یہی ہے کہ اسماعیلیہ بھی امامیہ کی مانند وجوب امامت کے قائل ہیں لیکن امامیہ کے ساتھ فلسفہ امامت میں اختلاف نظر رکھتے ہیں انکے نزدیک امامت کا فلسفہ فقط یہ ہے کہ وہ اللہ تعالیٰ کی معرفت کی بشر کو تعلیم دے۔ (ارشاد الطالبین ص ۲۲۷)

۳: زیدیہ :

یہ بھی امامیہ کی طرف وجوب امامت کے قائل ہیں لیکن امامت کی شرائط اور مصادیق میں امامیہ کے ساتھ بہت زیادہ اختلاف نظر رکھتے ہیں۔ (قواعد العقائد ص ۱۷)

اہلسنت کے کلامی فرقے:

۱: اشاعرہ :

یہ امامت کے وجوب کے قائل ہیں لیکن یہ چونکہ حسن و قبح عقلی کے قائل نہیں ہیں لہذا امامت کا وجوب لوگوں پر سمجھتے ہیں بالفاظ دیگر وجوب فقہی کے قائل ہیں دوسرا یہ کہ یہ لوگ امامت پر وجوب عقلی کے قائل نہیں ہیں بلکہ یہ وجوب انکے نزدیک دلیل نقلی سے ثابت ہے (شرح مواقف ج ۸ ص ۳۴۵)

۲: معتزلہ :

اکثریت معتزلہ بھی وجوب امامت کے قائل ہیں اور یہ وجوب انکے نزدیک بھی دلائل نقلی سے ثابت ہوتا ہے۔

۳: ماتریدہ :

یہ بھی اشاعرہ کی مانند وجوب امام کے قائل ہیں اور یہ وجوب انکے نزدیک بھی دلائل نقلی سے ثابت ہوتا ہے

۴: وہابیہ :

یہ لوگ بھی امامت و خلافت کو واجب سمجھتے ہیں لیکن اس کے واجب کفائی ہونے کے قائل ہیں (لمعة الاعتقاد ص ۱۵۶)

یہاں سے معلوم ہوا کہ شیعہ سنی فرقے امام کے وجوب کے قائل ہیں اس حوالے سے اتفاق نظر رکھتے ہیں اگر چہ اختلاف دیگر مسائل میں ہے کہ آیا یہ خدا پر واجب ہے یا لوگوں پر اب یہاں سوال پیدا ہوتا ہے کہ وجوب امامت پر کونسی ادلہ ہیں یہاں اجمالی طور پر بعض ادلہ کی طرف اشارہ کیا جاتا ہے :

۱: قاعدہ لطف:

ایک عقلی دلیل و برہان کہ جس کی بنا پر اکثر متکلمین نے وجوب امامت پر استدلال کیا، قاعدہ لطف ہے شیخ طوسی علیہ الرحمة فرماتے ہیں: لطف وہ عنایت ہے کہ انسان کو جو کام ضروری کرنا چاہیے اس کے انجام دینے پر برانگیختہ کرتا ہے اور اسے اس کام میں مدد فراہم کرتا ہے اگر اس کی طرف سے انگیزہ اور مدد نہ ہو تو انسان وہ کام انجام نہیں دے سکتا اسی طرح ہو کام جو انسان کو نہیں کرنا چاہیے لطف اسے اس کام سے دور کرتا ہے لطف کے تین مراحل ہیں:

۱: توفیق:

کام کو انجام دینے کے لئے ضروری وسائل اور امکانات فراہم کرنا۔

۲: ارشاد و راہنمائی (راستہ دکھلانا)

۳: عمل میں رہبری (مقصود تک پہنچانا) (تمہید الاصول ص ۷۶)

علامہ حلی اس حوالے سے فرماتے ہیں:

امامت دین و دنیا کے امور میں ایک کلی الہی رہبری و حاکمیت ہے یعنی بعنوان نائب پیغمبر بعض افراد کے لیے یہ واجب عقلی ہے کیونکہ امامت لطف ہے۔ ہمیں یقین ہے کہ اگر لوگوں کے لیے ایسا کوئی شخص ہو جو انکی

رہبری کا ذمہ داری اپنے کاندھوں پر لے اور انکی راہنمائی کرے دوسرے لوگ اس کی اطاعت کریں اور وہ مظلوم کے حق کو ظالم سے لے اور ظالم کو ظلم سے منع کرے تو لوگ صلاح و خیر کے نزدیک اور فساد سے دور ہوجائیں گے (شرح باب حادی عشر ص ۸۳)

لطف کی تعریف: یہ اللہ تعالیٰ کی صفات فعلی میں سے ہے ایسا الہی فعل ہے کہ جن کی بنا پر لوگ اطاعت کے قریب اور معصیت سے دور ہوجاتے ہیں۔

لطف کی اقسام

اس کی دو قسمیں بیان ہوئی ہیں

۱ : لطف محصل

۲: لطف مقرب

۱: لطف محصل :

اللہ تعالیٰ کی طرف سے ایسے اسباب فراہم ہونا کہ جن پر انسان کی خلقت کا ہدف موقوف ہے اگر اللہ تعالیٰ یہ اسباب و احکام فراہم نہ کرے تو انسانی خلقت لغو ہوجائے گی مثلاً احکام شرعیہ بھیجنا، دینکی تبلیغ اور حفاظت کے لیے انبیا کا بھیجنا -

لطف مقرب :

وہ امور الہی کہ جن کے ذریعے احکام تکلیفہ کا ہدف پورا ہو کیونکہ اگر اللہ تعالیٰ یہ لطف نہ کرے تو بہت سے بندگان اطاعت و امتثال کے لیے تیار نہیں ہوتے مثلاً نیک لوگوں کو جنت کا وعدہ برے لوگوں کو جہنم کے عذاب سے ڈراوا - امتحان لینے کے لیے لوگوں کو نعمات اور مصائب دینا۔۔۔ اس قسم کا لطف انسان کو الہی احکام بجا لانے کے نزدیک کرتا ہے اور سرکشی سے دور کرتا ہے -

نتیجہ :

اگر لطف محصل نہ ہو تو تکالیف شرعیہ کے بھیجنے کے لیے انبیا کی بعثت ہی نہ ہوگی اگر لطف مقرب نہ ہو تو اگرچہ انبیاء و آئمہ کی صورت میں راہنما ہونگے احکام شرعیہ ہونگے لیکن عموماً لوگ امتثال و اطاعت نہیں بجا لائیں گے -

قانون لطف کی امامت پر دلالت:

اکثر علماء علم کلام امامت کے مسالہ کو لطف مقرب کے مصادیق میں سے شمار کرتے ہیں اس طرح کہ اللہ تعالیٰ نے بندوں پر کچھ تکالیف واجب کیں تاکہ وہ ان تکالیف کی پیروی و اطاعت میں کمال و سعادت تک پہنچ جائیں یہ غرض الہی بغیر امام معصوم کو منصوب کرنے اور لوگوں کو جنت کا وعدہ اور جہنم کے ڈراوے کے پوری نہیں ہوسکتی پس خدائے حکیم یقیناً ان امور کو انجام دے گا تاکہ تکالیف شرعیہ کے حوالے سے نقض غرض لازم نہ آئے اکثر بزرگ علماء اہل کلام یہاں ایک مثال دیتے ہیں کہ جب بھی کوئی غذا تیار کرے اور اس کا مقصد یہ ہو کہ لوگوں کو دعوت دے اور وہ انہیں پیغام دعوت بھیجے اب وہ جانتا ہے کہ لوگوں کے پاس اس کے ایڈریس کے لیے نشانی اور راہنمائی موجود نہیں ہے نہ کوئی انکے پاس ایسا راہنما ہے کہ جو اس کی نشانی بتائے اور وہ بھی نشانی بتانے کے لیے کوئی راہنما نہ بھیجے تو یقیناً دعوت والا کام عبث اور فضول ہوگا۔

پس عہدہ امامت لطف مقرب کے مصادیق میں سے ہے اور امام کا مرتبہ پیغمبر کے مرتبہ کے قریب ہے لیکن اس فرق کے ساتھ کہ پیغمبر تکالیف شرعی کو لانے اور بیان کرنے کے لیے ہوتے ہیں جبکہ امام بعنوان نائب پیغمبر ان تکالیف شرعیہ کے محافظ اور پاسدار ہوتے ہیں (انیس الموحدين, محمد مہدی نراقی باب امامت)

بلاشبہ قوانین الہی کی حفاظت اور امام کے دیگر وظائف سے انسان الہی اوامر کی پیروی کے قریب ہوجاتے ہیں اور سرکشی سے دور ہوجاتے ہیں اور جب بھی کسی معاشرہ کا ایسا رہبر ہو جو انکو ظلم سے روکے اور صلح وعدالت کے راستہ پر لیجائے تو ایسا معاشرہ صلاح وخیر کے نزدیک اور فساد سے دور ہوگا۔ (کشف المراد ص ۳۶۲)

اب ایسا رہبر اگر اللہ تعالیٰ کی طرف سے ہو اور معصوم بھی ہو تو پھر اس کے لطف ہونے میں کوئی شک نہیں رہے گا کیونکہ الہی اور معصوم امام یا رہبر کے منصوب ہونے سے نہ کوئی مفسدہ اور نہ کوئی مشکل پیش آتی ہے کہ اللہ اس مشکل کی بنا پر امام کو منصوب نہ کرے۔

۲: دین کے متخصص و ماہر کی ضرورت:

ہمارا عقیدہ ہے کہ پیغمبر اسلام آخری پیغمبر ہیں اور دین اسلام ایک جامع اور کامل دین ہے تو اس وقت یہ مشکل سامنے آتی ہے کہ پیغمبر اسلام کو تیس سالہ زمانہ تبلیغ میں اتنی فرصت نہیں ملی کہ امت کی راہنمائی کے لیے تمام جذبات اور تفصیلات بیان کریں اس کے علاوہ لوگ بھی اس زمانہ میں بہت سے معارف کو درک کرنے کی صلاحیت نہیں رکھتے تھے اور بعض مسائل اس دور کے لوگوں کے لیے ضروری بھی نہ تھے کہ انہیں یار کریں اور دوسروں تک پہنچائیں۔

یہیں سے پیغمبر اسلام کے بعد دین کے ماہر و متخصص کی بعنوان امام ضرورت پیش آتی ہے ایسا ماہر و متخصص کو جو تبلیغ میں پیغمبر کی مانند کبھی خطا و اشتباہ نہ کرے۔

یہ ایسا مسالہ ہے کہ جسے تمام عقلا عالم قبول کرتے ہیں کہ ہر کام میں ماہر و متخصص کی ضرورت ہے اسی طرح ہر مکتب و مذہب کی پیچیدگیوں اور مسائل کے حل کے لیے اس مذہب کے ماہر کی طرف رجوع ہو۔ اگر ماہرین و متخصص نہ ہوں یا ہوں لیکن امام نہ ہوں بلکہ مسائل میں خطا کرنے والے ہوں تو یہ مذہب لوگوں کے لیے ناکافی ہوگا اور بالآخر یہ مذہب ختم ہو جائے گا یا مسخ ہوجائیگا، آیت اللہ سبحانی امامت پر ادلہ کی بحث میں ایک برہان یوں پیش کرتے ہیں:

۱: الہی آیات کی شرح و تفسیر اور انکے اسرار و رموز کو کشف کرنا

۲: جدید پیش آنے والے مسائل میں احکام شرعیہ بیان کرنا

۳: شبہات کا جواب اور اہل کتاب کے سوالات کا جواب

۴: دین کو تحریف سے محفوظ رکھنا یہ چار اہم وظائف ہے کہ جو پیغمبر اکرمؐ اپنی پربرکت حیات میں انجام

دیتے تھے تو پیغمبر اکرمؐ کے بعد کون ان وظائف کو انجام دے گا تین احتمال موجود ہیں:

۱: شارع اس مسالہ کی طرف توجہ نہ کرے اسے ایسے ہی چھوڑ دے یہ بات نا ممکن ہے

ب) شارع اس مسالہ کو امت کے سپرد کر دے کہ وہ خود انجام دیں تو یہاں ہم دیکھتے ہیں کہ رحلت پیغمبر

اکرم کے بعد امت اسلامی کیسے کیسے حوادث اور مسائل میں گرفتار ہوئے جس کے نتیجے میں لوگوں میں

تفرقہ پیدا ہوا لہذا یہ احتمال بھی قابل قبول نہیں ہے۔

ج) اللہ تعالیٰ یہ ذمہ داری پیغمبر اکرم کی مانند کسی شخص کے سپرد کرے۔ جو انکی مانند معصوم ہو اور دین

کی درست تشریح و تفسیر کرے۔۔۔

پہلے دو احتمال باطل ہیں تیسرا احتمال عقلا عالم کے نزدیک درست ہے اور یہ وہی بات ہے کہ اللہ تعالیٰ پیغمبر

اکرم کے بعد بعنوان امام انکا جانشین منتخب کرے۔

۳ : سیرت مسلمین:

اسلامی متکلمین نے اپنی کلامی کتب میں یہ دلیل ذکر کی مثلاً خواجہ نصیر الدین طوسی نے تلخیص المحصل

میں، عضد الدین ایجی نے مواقف میں، سعد الدین تفتازانی نے شرح مقاصد اور شرح عقائد نفیہ میں اور

شہرستانی نے نہایہ الاقدام میں ذکر کیا ہے کہ سیرت مسلمین بالخصوص صدر اسلام کے مسلمانوں کی سیرت

میں مطالعہ کے بعد یہ بات واضح ہوجاتی ہے کہ یہ سب لوگ وجوب امامت کو ایک مسلم امر شمار کرتے تھے

حتیٰ کہ وہ لوگ جو سقیفہ میں بھی حاضر نہ تھے مثلاً حضرت علی بھی اسلامی معاشرے کی ایک امام کی

طرف احتیاج کے منکر نہ تھے۔

۴: شرعی حدود کا اجراء اور اسلامی نظام کی حفاظت

بلاشبہ شارع مقدس نے مسلمانوں سے چاہا ہے کہ اسلامی حدود کو اجراء کریں اور اسلامی مملت کی سرحدوں

کی دشمنان دین سے محافظت کریں یہ چیز بغیر با صلاحیت اور مدبر رہبر و امام کے بغیر ممکن نہیں ہے یہ کہ

واجب کا مقدمہ واجب ہوتا ہے اس امام کا منصوب کرنا بھی واجب ہے عالم اہلسنت سعد الدین تفتازانی نے

شرح مقاصد میں اس دلیل کی طرف اشارہ کیا ہے (شرح مقاصد ج ۵ ص ۲۳۶-۲۳۷)

۵: بڑے خطرات سے بچنا واجب ہے

ایک اور دلیل کے جسے اسلامی متکلمین مثلاً علماء اہلسنت, فخر رازی, (تلخیص المحصل ص ۴۰۷) اور سعد الدین تفتازانی (شرح مقاصد ج ۵ ص ۲۳۷-۲۳۸) نے امامت کے وجوب پر پیش کیا ہے یہ ہے کہ امامت کی شکل میں امت اسلامی کو بہت بڑے اور عظیم سماجی فوائد حاصل ہیں کہ اگر ان فوائد کو نظر انداز کر دیا جائے تو شخص اور معاشرہ بڑے خطرات اور نقصانات سے دوچار ہو جائیگا کہ ایسے خطرات سے بچنا شرعاً و عقلاً واجب ہے -

ان پانچ عقلی ادلہ کے پیش نظر کہا جاسکتا ہے کہ شیعہ و سنی تمام اسلامی متکلمین کے نزدیک امامت کا وجود اور وجوب مورد اتفاق ہے -